



दूध उत्पादनमा आधारित प्रोत्साहन सहयोग कार्यक्रम संचालन मापदण्ड, २०७७

(मन्त्रिस्तरीय निर्णयबाट मिति २०७७/०६/११ मा स्वीकृत)

(प्रथम संशोधन मिति २०८१/०५/२८)

दूध उत्पादन व्यवसायमा संलग्न कृषकलाई प्रोत्साहनको व्यवस्था गरी दुग्ध उत्पादन वृद्धि गर्न गण्डकी प्रदेश सरकारको “बजेट तथा कार्यक्रम कार्यान्वयन सम्बन्धी एकीकृत कार्यविधि, २०७७” को दफा ४० ले दिएको अधिकार प्रयोग गरी दूध उत्पादनमा आधारित प्रोत्साहन सहयोग सम्बन्धी कार्यक्रमहरु संचालन गर्न भूमि व्यवस्था, कृषि तथा सहकारी मन्त्रालयले यो मापदण्ड बनाएको छ।

१. आवेदकको योग्यता र पेश गर्नुपर्ने कागजातहरु :

१.१ आवेदकको योग्यता :

क) आवेदक दुग्ध उत्पादनसँग सम्बन्धित<sup>१</sup> सहकारी संस्था हुनुपर्नेछ।

ख) सहकारी संस्थाले संस्थागत रुपमा दूध विक्री गरेको हुनुपर्नेछ। संस्थागत रुपमा दूध विक्री नगर्ने भए दूधलाई पाश्चराईज तथा सिलबन्दी प्याकेजिड गरी विक्री गर्ने गरेको हुनुपर्नेछ।

ग) दैनिक कम्तिमा २०० लिटर र वार्षिक कम्तिमा २०० दिन दूधको कारोबार गर्ने गरेको हुनुपर्नेछ।

१.२ पेश गर्नुपर्ने कागजातहरु :

क) बजेट तथा कार्यक्रम कार्यान्वयन सम्बन्धी एकीकृत कार्यविधि, २०७७ को दफा १६ को उपदफा (३) मा उल्लेखित कागजातहरु पेश गर्नुपर्नेछ।

ख) सहकारीहरुले अघिल्लो आर्थिक वर्षमा दूधको कारोबार गरेको अभिलेख पेश गर्नुपर्नेछ।

२. सहकारीको छनौट:

क) “बजेट तथा कार्यक्रम कार्यान्वयन सम्बन्धी एकीकृत कार्यविधि, २०७७” को दफा १७ को उपदफा ३ बमोजिमको समितिले सहकारीले पेश गरेको कागजातहरुको आधारमा र आवश्यक भएमा स्थलगत निरीक्षण समेत गरी कार्यक्रममा सहभागी हुन सक्ने दुग्ध सहकारीको सिफारिस गर्नुपर्नेछ।

ख) कार्यालयले छनौट भएका दुग्ध सहकारीलाई चालु आ.व. को कार्यक्रममा सहभागी हुन सक्ने बारे जानकारी गराउनुपर्नेछ।

३. संचालन गरिने क्रियाकलापहरु :

क) गण्डकी प्रदेश भित्र दूध उत्पादन गरी दुग्ध सहकारीमा हरेक आ.व. मा कम्तीमा ३० दिन दूध विक्री गर्ने नेपाली नागरिकलाई सम्बन्धित दुग्ध सहकारी मार्फत प्रोत्साहन रकम उपलब्ध गराउनुपर्नेछ।

ख) प्रति सहकारी अधिकतम रु १७ लाख ५० हजार उपलब्ध गराउन सकिनेछ। तर गत आ.व.मा प्रोत्साहन रकम प्राप्त गरेको सहकारीको हकमा चालु आ.व.मा गत आ.व.को तुलनामा थप उत्पादन तथा कारोबार हाँसिल गरेका सहकारीलाई प्राथमिकता दिइने छ।<sup>१</sup>

<sup>१</sup> प्रथम संशोधनबाट संशोधित



- ग) वार्षिक दूध संकलन तिन लाख पचास हजार लिटर भन्दा बढी भएमा हरेक कृषकले प्रोत्साहन रकम प्राप्त गर्न सक्ने दूधको परिमाण निम्न शूत्र प्रयोग गरी निकाल्न सकिनेछ।
- दूधको परिमाण (लिटर) =  $(३५०००० \text{ लिटर/सहकारीमा वार्षिक संकलन भएको दूधको परिमाण लिटरमा}) \times \text{सम्बन्धित कृषकले वार्षिक विक्री गरेको दूधको परिमाण लिटरमा}$
- घ) सहकारीलाई प्रोत्साहन वापत रकम उपलब्ध गराउँदा प्रति लिटर अधिकतम रु ५.०० (पाँच रुपैया) को दरले उपलब्ध गराउन सकिनेछ।<sup>१</sup>
- ङ) छनौट भएका सहकारीहरूले प्रत्येक 'त्रैमासिक'मा प्रोत्साहन वापत रकम प्राप्त गर्न निवेदन पेश गर्नुपर्नेछ।
- च) बुँदा ३ (ङ) बमोजिमको निवेदनका साथमा प्रत्येक कृषकले उक्त अवधिमा सहकारीमा विक्री गरेको दूधको परिमाण सहितको विवरणहरू पेश गर्नुपर्नेछ।
- छ) सहकारीहरूलाई प्रोत्साहन वापत रकम 'त्रैमासिक' रुपमा उपलब्ध गराउन सकिनेछ। प्रोत्साहन वापत रकम सहकारीको बैङ्क खातामा उपलब्ध गराउनुपर्नेछ।
- ज) सहकारीले प्राप्त रकम कृषकलाई नीजको बैङ्क/वित्तीय संस्थामा रहेको खातामा जम्मा गरिदिनुपर्नेछ र सो को पूर्ण विवरण सम्बन्धित कार्यालयलाई उपलब्ध गराउनुपर्नेछ।
- झ) सहकारीले प्राप्त प्रोत्साहन रकमको बढीमा ४ प्रतिशत कार्यक्रम संचालन स्वरूप सहकारीमा राखि बाँकी कम्तिमा ९६ प्रतिशत सम्बन्धित कृषकलाई वितरण गर्नुपर्नेछ।

<sup>१</sup> प्रथम संसोधनवाट संसोधित